

ಏನಿದು ಬೇಬಿ ಕಾರ್ನ್ ?

ಶಾಂತವೀರಯ್ಯ ಮತ್ತು ಯು. ಕೆ. ಹುಲಿಹಳ್ಳಿ

ಸಂಶೋಧನಾ ನಿರ್ದೇಶನಾಲಯ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ - ೫೮೦ ೦೦೫

✉: ೯೫೩೫೯ ೯೬೧೪೪

ಮಿಂಚಂಚೆ: shantuagricos@gmail.com

ಗೋವಿನ ಜೋಳ ಅಥವಾ ಮೆಕ್ಕೆ ಜೋಳದ ಬೆಳೆಯ ಸಂಪೂರ್ಣ ಬೆಳೆದು ಕೈಗೆ ಬರುವುದನ್ನು ಕಾಯದೇ ಕೇವಲ ಎರಡು ತಿಂಗಳಲ್ಲಿಯೇ ಅದಾಯ ನಿರೀಕ್ಷಿಸಲು ಸಾಧ್ಯ. ಇತ್ತೀಚೆಗೆ ಪ್ರಚಾರ ಪಡೆಯುತ್ತಿರುವ "ಬೇಬಿ ಕಾರ್ನ್" ಎರಡು ತಿಂಗಳ ಅವಧಿಯಲ್ಲಿ ಗೋವಿನ ಜೋಳದ ಹೂಗಳು ಪರಾಗಸ್ಪರ್ಶ ಪಡೆಯುವುದಕ್ಕೂ ಮುಂಚಿನ ಹಂತದ ರುಚಿಕಟ್ಟಾದ ಭಾಗ. ಬೇಬಿ ಕಾರ್ನ್‌ನಿಂದ ಮೌಲ್ಯವರ್ಧಿತ ಉತ್ಪನ್ನಗಳನ್ನು ತಯಾರಿಸಬಹುದು. ಕಡಿಮೆ ಅವಧಿಯಲ್ಲಿ ಹೆಚ್ಚು ಲಾಭ ಪಡೆಯುವ ಅವಕಾಶವಿರುವ "ಬೇಬಿ ಕಾರ್ನ್" ಬೇಸಾಯದ ಬಗ್ಗೆ ಒಂದಿಷ್ಟು ಮಾಹಿತಿಯಿಲ್ಲದೆ.

ಎಳೆ ಮುಸುಕಿನ ಜೋಳ ಒಂದು ಮೌಲ್ಯಧಾರಿತ ತರಕಾರಿ ಬೆಳೆಯಾಗಿದ್ದು, ವಿಶ್ವದಲ್ಲಿ ಮತ್ತು ಭಾರತದಲ್ಲಿ ಕೂಡಾ ತನ್ನ ಮಹತ್ವವನ್ನು ಪಡೆದುಕೊಳ್ಳುತ್ತಿದೆ. ಏನಿದು ಎಳೆ ಮುಸುಕಿನ ಜೋಳ ಅಥವಾ ಬೇಬಿ ಕಾರ್ನ್?. ಇದು ಮತ್ತೇನು ಅಲ್ಲ, ಗೋವಿನ ಜೋಳದ ಜಾತಿಯ ತಳಿಯಾಗಿದ್ದು, ತೆನೆಯಾದ 4 ರಿಂದ 5 ದಿನಗಳ ನಂತರ ಕಟಾವು ಮಾಡುವ ತರಕಾರಿ ಬೆಳೆಯಾಗಿದೆ.

ಮೆಕ್ಕೆ ಜೋಳದ ಎಳೆ ತೆನೆ ಅಂದರೆ ಪರಾಗಸ್ಪರ್ಶದ ಮುಂಚಿನ ಹಂತವನ್ನು ಬೇಬಿ ಕಾರ್ನ್ ಅಥವಾ ಗೊಂಜಾಳವೆಂದು ಪ್ರಚಲಿತದಲ್ಲಿದೆ. ಇದನ್ನು ತರಕಾರಿಯಾಗಿ ಹಾಗೂ ಉಪ್ಪಿನಕಾಯಿಯಾಗಿ ಉಪಯೋಗಿಸಲಾಗುತ್ತದೆ. ಮೆಕ್ಕೆ ಜೋಳದ ಎಳೆ ತೆನೆಯನ್ನು ತರಕಾರಿ ರೂಪದಲ್ಲಿ ಉಪಯೋಗಿಸುವುದಕ್ಕೆ "ಬೇಬಿ ಕಾರ್ನ್" ಎಂದು ಕರೆಯುವರು. ಇದನ್ನು ಹೂ ಬಿಟ್ಟ ಎರಡರಿಂದ ಮೂರು ದಿನಗಳೊಳಗಾಗಿ ಕಟಾವು ಮಾಡಬೇಕು. ಆಗ ತೆನೆಗಳು ಚಿಕ್ಕದಾಗಿ, ಹಸಿರಾಗಿ ಕೈ ಬೆರಳಿನ ಅಳತೆಯಲ್ಲಿ ಇರುತ್ತದೆ. ತೆನೆಯ ಉದ್ದ 10-12 ಸೆ.ಮೀ. ಮತ್ತು 1.0-1.5 ಸೆ.ಮೀ. ದಪ್ಪಳತೆ ಇರುವ ಸಮಯದಲ್ಲಿ ಕಟಾವು ಮಾಡಬೇಕು.

ಬೇಬಿ ಕಾರ್ನ್ ಉತ್ಪಾದನೆಯಲ್ಲಿ ಜಗತ್ತಿನಲ್ಲಿ ಥೈಲ್ಯಾಂಡ್ ಮೊದಲನೆ ಸ್ಥಾನದಲ್ಲಿದ್ದು ಅನೇಕ ದೇಶಗಳಿಗೆ



ರಫ್ತು ಮಾಡುತ್ತದೆ. ಭಾರತದಲ್ಲಿ ಬೇಬಿ ಕಾರ್ನ್ ಬೆಳೆಯ ಬಗ್ಗೆ ರೈತರಿಗೆ ತುಂಬಾ ಕಡಿಮೆ ಮಾಹಿತಿ ಇದ್ದು ಇನ್ನಷ್ಟು ಇದರ ಉತ್ಪಾದನೆಯನ್ನು ಹೆಚ್ಚಿಸ ಬೇಕಿದೆ. ಭಾರತದಲ್ಲಿ ಪ್ರಮುಖ ಬೇಬಿ ಕಾರ್ನ್ ಬೆಳೆಯುವ ರಾಜ್ಯಗಳು ಮೇಘಾಲಯ, ಉತ್ತರ ಪ್ರದೇಶ, ಹರ್ಯಾಣ, ಮಹಾರಾಷ್ಟ್ರ, ಕರ್ನಾಟಕ ಮತ್ತು ಆಂಧ್ರ ಪ್ರದೇಶ.

ಬೇಬಿ ಕಾರ್ನ್ ಬೆಳೆಯನ್ನು ಗೋವಿನ ಜೋಳದ ಪರ್ಯಾಯ ಬೆಳೆಯಾಗಿ ಬೆಳೆಯಬಹುದಾಗಿದೆ. ಯಾಕೆಂದರೆ 50-60 ದಿನಗಳ ಅವಧಿಯಲ್ಲಿ ಇದನ್ನು ಕಟಾವು ಮಾಡಿ ಒಳ್ಳೆಯ ಆದಾಯ ಗಳಿಸಬಹುದಾಗಿದೆ. ಕಡಿಮೆ ಅವಧಿಯಲ್ಲಿ ಬೆಳೆಯುವುದರಿಂದ ಹವಾಮಾನದ ವೈಪರಿತ್ಯದಿಂದ ಬೆಳೆಯು ಪಾರಾಗುತ್ತದೆ.

ಈ ಹೊಸ ಬೆಳೆ ವೃದ್ಧಿವಾಗಿದ್ದು, ಹೆಚ್ಚಿನ ಪೋಷಕಾಂಶಗಳನ್ನು ಹೊಂದಿದ್ದು ದೇಶದೊಳಗೆ ಮತ್ತು ವಿದೇಶಗಳಲ್ಲಿ ಉತ್ತಮ ಬೆಲೆಯನ್ನು ಪಡೆಯುತ್ತಿದೆ. ಭಾರತದಲ್ಲಿ ಇದರ ಉತ್ಪಾದನೆ ಈಗಷ್ಟೇ ಶುರುವಾಗಿದ್ದು ರೈತರಲ್ಲಿ ಇದರ ಬಗ್ಗೆ ಅರಿವು ಮೂಡಿಸಬೇಕಾಗಿದೆ.

ಬೇಬಿ ಕಾರ್ನ್ ಹೇರಳ ಪೋಷಕಾಂಶಗಳಿಂದ ಕೂಡಿದ್ದು ಅದರಲ್ಲಿ ಪ್ರಮುಖವಾದವುಗಳು ನಾರು, ಪೋಟ್ಯಾಸಿಯಂ ಮತ್ತು ರೈಬೋಫ್ಲೇವಿನ್. ಇದು ಬೇರೆ ತರಕಾರಿಗಳು ಹೊಂದಿದ ಪೋಷಕಾಂಶಗಳಿಗಿಂತ ಹೆಚ್ಚಿನ

ಪೋಷಕಾಂಶಗಳನ್ನು ಹೊಂದಿದ್ದು ಹೂ ಕೋಸು, ಬದನೆಕಾಯಿ, ಟೊಮ್ಯಾಟೊ ಮತ್ತು ಸೌತೆಕಾಯಿಗಳಿಗಿಂತ ಹೆಚ್ಚಿನ ಪೋಷಕಾಂಶಗಳನ್ನು ಹೊಂದಿದೆ. ಇದನ್ನು ಉಪ್ಪಿನಕಾಯಿ, ಸೂಪ್, ಸಲಾಡ್, ಮಂಚೂರಿ ಮತ್ತು ಹಲವಾರು ಚೀನಿಯ ಆಹಾರದಲ್ಲಿ ಉಪಯೋಗಿಸಲಾಗುತ್ತದೆ. ಇದನ್ನು ಬೀರ್, ಹಲವಾ ಮತ್ತು ಲಡ್ಡು ತಯಾರಿಕೆಯಲ್ಲೂ ಉಪಯೋಗಿಸುವರು.

ಎಳೆ ಮುಸುಕಿನ ಜೋಳದ (ಬೇಬಿ ಕಾರ್ನ್) ಉತ್ಪಾದನಾ ಪದ್ಧತಿಯು ಗೋವಿನ ಜೋಳದ ಉತ್ಪಾದನಾ ಪದ್ಧತಿಯನ್ನೇ ಹೊಂದಿದ್ದು, ಒಂದೇ ಒಂದು ವ್ಯತ್ಯಾಸವೆಂದರೆ ಕಟಾವು ಮಾಡುವ ಸಮಯ ಮತ್ತು ಇದರ ಉತ್ಪಾದನಾ ಅವಧಿ (ಇದು 2 ತಿಂಗಳದಾಗಿರುತ್ತದೆ).

ಬೇಬಿ ಕಾರ್ನ್‌ನಿಂದ ಆರೋಗ್ಯದ ಮೇಲೆ ಆಗುವ ಲಾಭದಾಯಕ ಅಂಶಗಳು

- ♦ ಬೇಬಿ ಕಾರ್ನ್ ಇದೊಂದು ಕಡಿಮೆ ಕ್ಯಾಲೋರಿ ತರಕಾರಿ
- ♦ ದೇಹದ ತೂಕದ ನಿರ್ವಹಣೆಯಲ್ಲಿ ಮಹತ್ವದ ಪಾತ್ರ
- ♦ ಅಧಿಕ ನಾರಿನಾಂಶ ಮತ್ತು ಕೊಬ್ಬುರಹಿತ ತರಕಾರಿ
- ♦ ಅಧಿಕ ಪೋಷಕಾಂಶ, ಅಧಿಕ ವಿಟ್ಯಾಮಿನ್ ಮತ್ತು ಅಧಿಕ ಲವಣಾಂಶ.
- ♦ ರಕ್ತದಲ್ಲಿ ಸಕ್ಕರೆ ಅಂಶವನ್ನು ಕಡಿಮೆ ಮಾಡುವ ಸಾಮರ್ಥ್ಯ.

ಭಾರತದಲ್ಲಿ ಬೆಳೆಯುವ ಬೇಬಿ ಕಾರ್ನ್ ತಳಿಗಳೆಂದರೆ ಪ್ರಕಾಶ, ಹೈಬ್ರಿಡ್-23, ಸಿ.ಓ.ಬಿ.ಸಿ-1, ಡಿ.ಎಚ್.ಎಮ್.-109, ಎಮ್.ಟಿ.ಎಚ್.-14, ಆರ್.ಸಿ.ಎಮ್.-1, ಮಕ್ಕಾ-42 ಮತ್ತು ಗೋಲ್ಡನ್ ಬೇಬಿ. ಬೇಬಿ ಕಾರ್ನ್‌ನಲ್ಲಿ ಹೆಚ್ಚಿನ ಇಳುವರಿ ಪಡೆಯುವದಕ್ಕಾಗಿ ಒಳ್ಳೆಯ ಸೂರ್ಯ ಪ್ರಕಾಶ ಮತ್ತು 22 ಡಿಗ್ರಿ - 28 ಡಿಗ್ರಿ ಸೆಲ್ಸಿಯಸ್ ಉಷ್ಣಾಂಶದ ಅವಶ್ಯಕತೆಯಿದ್ದು, 30 ಡಿಗ್ರಿ ಸೆಲ್ಸಿಯಸ್ ಕ್ಕಿಂತ ಹೆಚ್ಚಿನ ಉಷ್ಣಾಂಶ ಬೇಬಿ ಕಾರ್ನ್ ಇಳುವರಿಯನ್ನು ಕುಂಠಿತಗೊಳಿಸುತ್ತದೆ.

ಮರಳು ಮಿಶ್ರಿತ ಕಪ್ಪು ಮಣ್ಣು ಮತ್ತು 6 ರಿಂದ 7 ರಸಸಾರವಿರುವ ಮಣ್ಣಿನಲ್ಲಿ ಬೇಬಿ ಕಾರ್ನ್ ಬೆಳೆಯುವುದರಿಂದ

ಹೆಚ್ಚಿನ ಇಳುವರಿಯನ್ನು ಪಡೆಯಬಹುದು. ಈ ಬೆಳೆಯನ್ನು ಅಧಿಕ ಆಮ್ಲಯ ಮಣ್ಣಿನಲ್ಲಿಯೂ ಬೆಳೆಯಬಹುದು ಆದರೆ ಅಧಿಕ ತೇವಾಂಶ ಮತ್ತು ಕಳಪೆ ನೀರು ಇಂಗುವ ಮಣ್ಣಿನಲ್ಲಿ ಈ ಬೆಳೆ ಬೆಳೆಯುವದು ಸೂಕ್ತವಲ್ಲ.

ಬೇಬಿ ಕಾರ್ನ್‌ನ ಅಧಿಕ ಇಳುವರಿಗಾಗಿ ಸೂಕ್ತವಾದ ಬೇಸಾಯ ಪದ್ಧತಿಗಳನ್ನು ಅನುಸರಿಸಬೇಕು. ಭೂಮಿಯನ್ನು ಚೆನ್ನಾಗಿ ಉಳುಮೆ ಮಾಡಿ 10 ರಿಂದ 15 ಟನ್ ಕೊಟ್ಟಿಗೆ ಗೊಬ್ಬರ ಅಥವಾ ಕಾಂಪೋಸ್ಟನ್ನು ಪ್ರತಿ ಹೆಕ್ಟೇರ್‌ಗೆ ಬೆರೆಸಬೇಕು. ಭೂಮಿಯು ಚೆನ್ನಾಗಿ ಹದಕ್ಕೆ ಬಂದನಂತರ 20-25 ಕಿ.ಗ್ರಾಂ ಪ್ರತಿ ಹೆಕ್ಟೇರ್‌ಗೆ ದೃಢೀಕೃತ ಬೀಜವನ್ನು 60 ಸೆಂ.ಮೀ ಅಂತರದ ಸಾಲುಗಳಲ್ಲಿ ಬೀಜದಿಂದ ಬೀಜಕ್ಕೆ 20 ಸೆಂ.ಮೀ ಅಂತರದಲ್ಲಿ ಬಿತ್ತನೆ ಮಾಡಬೇಕು. ಬೀಜವನ್ನು 5 ಸೆಂ.ಮೀ ಕ್ಕಿಂತ ಹೆಚ್ಚಿನ ಆಳದಲ್ಲಿ ಬಿತ್ತನೆ ಮಾಡಬಾರದು.

ಎಳೆ ಮುಸುಕಿನ ಜೋಳದ (ಬೇಬಿ ಕಾರ್ನ್) ಅಧಿಕ ಉತ್ಪಾದನೆಗೆ ಸಾವಯವಗೊಬ್ಬರದ ಜೊತೆಗೆ ರಾಸಾಯನಿಕ ಗೊಬ್ಬರವನ್ನು 150:75:50 ಕಿ.ಗ್ರಾಂ (ಪ್ರತಿ ಹೆಕ್ಟೇರಿಗೆ) ಪ್ರಮಾಣದಲ್ಲಿ ಕೊಡಬೇಕು. ಬಿತ್ತನೆಗೆ ಮೊದಲು ಹೆಕ್ಟೇರಿಗೆ 75 ಕಿ.ಗ್ರಾಂ ಸಾರಜನಕ, 75 ಕಿ.ಗ್ರಾಂ ರಂಜಕ, 50 ಕಿ.ಗ್ರಾಂ ಪೊಟ್ಯಾಷ್ ಗೊಬ್ಬರಗಳನ್ನು ಮಣ್ಣಿನಲ್ಲಿ ಬೆರೆಸಬೇಕು. ಬಿತ್ತನೆ ಮಾಡಿದ 30 ದಿನಗಳ ನಂತರ ಹೆಕ್ಟೇರಿಗೆ 75 ಕಿ.ಗ್ರಾಂ ಸಾರಜನಕ ಒದಗಿಸುವ ರಸಗೊಬ್ಬರವನ್ನು ಮೇಲಗೊಬ್ಬರವಾಗಿ ಒದಗಿಸಬೇಕು. ರಸಗೊಬ್ಬರವನ್ನು ಸಸಿಯಿಂದ 7.5-10 ಸೆಂ.ಮೀ. ಅಂತರದಲ್ಲಿ ಸಾಲುಗಳ ಪಕ್ಕದಲ್ಲಿ ಒದಗಿಸಬೇಕು. ಕಬ್ಬಿಣ ಮತ್ತು ಸತುವಿನ ಕೊರತೆ ಇರುವ ಕಪ್ಪು ಮಣ್ಣಿಗೆ 25 ಕಿ.ಗ್ರಾಂ ಕಬ್ಬಿಣ ಮತ್ತು



ಬೇಬಿ ಕಾರ್ನ್ ಉಪ್ಪಿನಕಾಯಿ

25 ಕಿ.ಗ್ರಾಂ ಸತುವಿನ ಸಲ್ಫೇಟನ್ನು ಎರೆಗೊಬ್ಬರದಲ್ಲಿ ಮಿಶ್ರಣ ಮಾಡಿ ಬಿತ್ತನೆ ಸಮಯದಲ್ಲಿ ಮಣ್ಣಿನಲ್ಲಿ ಬೆರೆಸಬೇಕು.

ಮಣ್ಣು ಮತ್ತು ಹವಾಗುಣವನ್ನು ಅನುಸರಿಸಿ ಮರಳು ಮಿಶ್ರಿತ ಮಣ್ಣಿನಲ್ಲಿ 8 ದಿನಗಳಿಗೊಮ್ಮೆ, ಕಪ್ಪು ಮಣ್ಣಿನಲ್ಲಿ 15 ದಿನಗಳಿಗೊಮ್ಮೆ ನೀರು ಹಾಯಿಸಬೇಕು. ಎಳೆ ಮುಸುಕಿನ ಜೋಳವನ್ನು ನೀರಾವರಿ ಪ್ರದೇಶದಲ್ಲಿ ಹೆಚ್ಚಿನ ರಾಸಾಯನಿಕ ಗೊಬ್ಬರವನ್ನು ಒದಗಿಸಿ ಬೆಳೆಸುವುದರಿಂದ ಹೆಚ್ಚಿನ ಕಳೆಗಳನ್ನು ಕಾಣಬಹುದು. ಈ ಕಳೆಗಳು ಎಳೆ ಮುಸುಕಿನ ಜೋಳದ ಉತ್ಪಾದನೆಯನ್ನು ಕುಂಠಿತಗೊಳಿಸುತ್ತವೆ, ಆದ್ದರಿಂದ ಕಳೆಗಳನ್ನು ಸೂಕ್ತ ಕಳೆನಾಶಕಗಳನ್ನು ಬಳಸಿ ನಿಯಂತ್ರಿಸಬಹುದು. ಮರಳು ಮಿಶ್ರಿತ ಭೂಮಿಯಲ್ಲಿ 2.5 ಕಿ.ಗ್ರಾಂ ಮತ್ತು ಕಪ್ಪು ಭೂಮಿಯಾದಲ್ಲಿ 3 ಕಿ.ಗ್ರಾಂ ಸಿಮ್ಯಾಜಿನ್ 50 ಡಬ್ಲ್ಯೂಪಿ ಅಥವಾ 1 ಕಿ.ಗ್ರಾಂ ಅಟ್ರಾಜಿನ್ 50 ಡಬ್ಲ್ಯೂಪಿ ಕಳೆನಾಶಕವನ್ನು 1000 ಲೀ. ನೀರಿನಲ್ಲಿ ಕರಗಿಸಿ ಬಿತ್ತನೆಯಾದ ದಿನ ಅಥವಾ ಮರುದಿನ ಮಣ್ಣಿನ ಮೇಲೆ ಸಿಂಪರಿಸಬೇಕು. ಈ ಸಮಯದಲ್ಲಿ ಮಣ್ಣಿನಲ್ಲಿ ಸಾಕಷ್ಟು ತೇವಾಂಶವಿರಬೇಕು.

ಎಳೆ ಮುಸುಕಿನ ಜೋಳದಲ್ಲಿ ಹೆಚ್ಚಿನ ಉತ್ಪಾದನೆ ಮಾಡಬೇಕಾದರೆ ಸಸ್ಯ ಸಂರಕ್ಷಣೆಯ ಪಾತ್ರ ಮಹತ್ವದಾಗಿದ್ದು,

ಅದರಲ್ಲಿ ರೋಗ ಮತ್ತು ಕೀಟದ ಬಾಧೆಯನ್ನು ಸರಿಯಾದ ಹಂತದಲ್ಲಿ ತಡೆಗಟ್ಟಬೇಕು. ಎಳೆ ಮುಸುಕಿನ ಜೋಳದಲ್ಲಿ ಕಾಂಡಕೊರೆಯುವ ಹುಳು ಮತ್ತು ತೆನೆ ಕೊರೆಯುವ ಹುಳುವಿನ ಬಾಧೆಯನ್ನು ಹೆಚ್ಚಾಗಿ ಕಾಣುತ್ತೇವೆ. ಕಾಂಡಕೊರೆಯುವ ಹುಳುವನ್ನು ನಿಯಂತ್ರಿಸಬೇಕಾದರೆ ಪ್ರತಿ ಹೆಕ್ಟೇರಿಗೆ 7.5 ಕಿ. ಗ್ರಾಂ ಲಿಂಡೇನ್ ಶೇ. 1 ರ ಹರಳು ಅಥವಾ 7.5 ಕಿ. ಗ್ರಾಂ ಕಾರ್ಬಾರಿಲ್ ಶೇ. 4 ರ ಹರಳನ್ನು ಎಲೆ ಸುರುಳಿಯಲ್ಲಿ ಹಾಕಬೇಕು. ಕೀಟದ ಬಾಧೆ ಪುನಃ ಕಂಡು ಬಂದಲ್ಲಿ 2 ವಾರಗಳ ನಂತರ ಮತ್ತೊಮ್ಮೆ ಇದೇ ಕ್ರಮ ಅನುಸರಿಸಬೇಕು. ತೆನೆ ಹುಳುವಿನ ಬಾಧೆಯನ್ನು ತಡೆಗಟ್ಟಲು ತೆನೆಗಳಿಗೆ 4 ಗ್ರಾಂ ಕಾರ್ಬಾರಿಲ್ ಶೇ. 50 ರ ನೀರಿನಲ್ಲಿ ಕರಗುವ ಪುಡಿಯನ್ನು ಒಂದು ಲೀಟರ್ ನೀರಿನಲ್ಲಿ ಕರಗಿಸಿ ಸಿಂಪಡಿಸಬೇಕು.

ಸೂಕ್ತವಾದ ಬೇಸಾಯ ಪದ್ಧತಿಗಳನ್ನು ಅನುಸರಿಸುವುದರಿಂದ ಪ್ರತಿ ಹೆಕ್ಟೇರಿಗೆ 70 ರಿಂದ 80 ಕ್ವಿಂ. ಎಳೆ ಮುಸುಕಿನ ತೆನೆ ಮತ್ತು 25 ರಿಂದ 30 ಟನ್ ಪ್ರತಿ ಹೆಕ್ಟೇರ್ ಹಸಿರು ಮೇವಿನ ಇಳುವರಿಯನ್ನು ಪಡೆಯಬಹುದು.

ಎಳೆ ಮುಸುಕಿನ ಜೋಳದಲ್ಲಿ ಆಲೂಗಡ್ಡೆ, ಅವರೆ, ಈರುಳ್ಳಿ, ಕೋತಂಬರಿ, ಗಜ್ಜರಿ ಮತ್ತು ಪಾಲಕ್‌ನ್ನು ಅಂತರ ಬೆಳೆಯಾಗಿ ಬೆಳೆಯುವುದು ಲಾಭಕರ.

ರೈತನ ಜೀವನ ನೂರು ಪುಟದ ಪುಸ್ತಕ !

ನಮ್ಮ ಭಾರತ ದೇಶವು ಕೃಷಿ ಪ್ರಧಾನ ದೇಶವಾಗಿದೆ. ಆದರೆ ೨೦೧೫ ರಲ್ಲಿ ಬಿದ್ದ ಬರಗಾಲವನ್ನು ಗಮನಿಸಿ ನಾನು ರೈತರಲ್ಲಿ ಹೇಳುವುದೇನೆಂದರೆ, ಮುಂಗಾರು ಮತ್ತು ಹಿಂಗಾರು ಮಳೆ ಕೈ ಕೊಟ್ಟಿದ್ದರಿಂದ ರೈತರು ಆತಂಕದಲ್ಲಿ ಇದ್ದಾರೆ. ಇದಕ್ಕೆ ನಾವು ಬೇಸಿಗೆಯಲ್ಲಿ ಮೇವಿನ ನಿರ್ವಹಣೆ ಮಾಡುವುದು ಸೂಕ್ತವಾಗಿದೆ. ಅದಕ್ಕಾಗಿ ಹಿಂಗಾರಿ ಬೆಳೆಗಳಾದ ಜೋಳ ಮತ್ತು ಗೋವಿನ ಜೋಳದ ಕಣಿಕೆಯನ್ನು ಬಹಳ ಜಾಗ್ರತೆಯಿಂದ ಹೊಚ್ಚಬೇಕು. ಅದನ್ನು ಮಳೆಗೆ ತ್ಯಾಸದ ಹಾಗೆ ನೋಡಿಕೊಳ್ಳಬೇಕು ಮತ್ತು ಅದನ್ನು ದನಕರುಗಳಿಗೆ ಕಣಿಕೆ ಕೊರೆಯುವ ಯಂತ್ರದಿಂದ ಪುಡಿ ಮಾಡಿ ಹಾಕುವುದರಿಂದ ದನಕರುಗಳು ಚೆನ್ನಾಗಿ ಮೇಯುತ್ತವೆ ಮತ್ತು ಅದರಂತೆ ಕಡಲೆ ಹೊಟ್ಟನ್ನು ಮತ್ತು ಸದಕಿನ ಹುಲ್ಲು ರಾಶಿಮಾಡುವ ಯಂತ್ರದಿಂದ ಪುಡಿಮಾಡಿ ಹಾಕುವುದರಿಂದ ದನಗಳ ಕಣಿಕೆ ಮತ್ತು ಹಸಿ ಮೇವನ್ನು ಉಳಿತಾಯ ಮಾಡಬಹುದು. ನಮ್ಮ ರೈತರಿಗೆ ದನಕರುಗಳ ಬಗೆಗೆ ಹೆಚ್ಚು ಜವಾಬ್ದಾರಿ ಇರುತ್ತದೆ. ಅದಕ್ಕಾಗಿ ನಾವು ರೈತರು ಒಂದು ಉತ್ತಮವಾದ ಜೀವನವನ್ನು ನಡೆಸಿಕೊಂಡು ಹೋಗುವುದು ಮುಖ್ಯ. ಯಾವುದೇ ಕಾರಣಕ್ಕೆ ರೈತರು ಆತ್ಮಹತ್ಯೆ ಮಾಡಿಕೊಳ್ಳುವುದು ತಪ್ಪು. ರೈತರಲ್ಲಿ ನಾನು ಕೈ ಮುಗಿದು ಕೇಳಿಕೊಳ್ಳುತ್ತೇನೆ, ಯಾವ ಕಾರಣಕ್ಕೂ ಆತ್ಮಹತ್ಯೆ ಮಾಡಿಕೊಳ್ಳಬಾರದು. ರೈತರ ಜೀವನವೂ ಒಂದು ನೂರು ಪುಟದ ಪುಸ್ತಕ ಇದ್ದಂತೆ ಎಂದು ಹೇಳ ಬಯಸುತ್ತೇನೆ. ಒಂದು ಪುಟದಲ್ಲಿರುವ ವಿಷಯವೂ ಬೇರೆ ಪುಟದಲ್ಲಿ ಇರುವುದಿಲ್ಲ ಹಾಗೇ ಅದೇ ತೆರನಾಗಿ ಒಂದು ವರ್ಷದ ಬರಗಾಲ ಮತ್ತೊಂದು ವರ್ಷವೂ ಇರುವುದಿಲ್ಲ. ಅದಕ್ಕಾಗಿ ಜೀವನವನ್ನು ಚೆನ್ನಾಗಿ ಇಟ್ಟುಕೊಂಡು ಹೋಗುವುದು ಬಹಳ ಮುಖ್ಯ ಎಂಬುದು ನನ್ನ ಅಭಿಪ್ರಾಯ.

- ಶ್ರೀ ಭೀಮಪ್ಪ ಈರಪ್ಪ ಸಣ್ಣಶಿವನ್ವವರ, ಮಮದಾಪುರ, ತಾ: ಗೋಕಾಕ
ಮೋ: ೯೭೪೦೪೧೨೨೦೪